

# విడిగుబ్బం

భీమవతిల వికలాక్షి

“తినరా.... తిను..... కూడు తినకండా నా మొగం సూత్తావేటి.... నా మొగాన బొమ్మ లాడుతున్నాయా?” సొట్టలు పడిన సిలవరి కంచంలోని ఆఖరి ముద్ద ఊడ్చి నోట్లో పెట్టుకొంటూ అన్నాడు అప్పన్న.

అప్పన్న మాటలు రాముడి చెవుల్లో పడ్డాయో.... లేదో. చూపులో మాత్రం ఎటువంటి మార్పులేకుండా అలాగే చూస్తున్నాడు అప్పన్న వంక. ఉలుకూ పలుకూ లేకుండా మొండిగా అలా కూర్చున్న రాముణ్ణి చూస్తే అప్పన్నకి చిర్రెత్తు కొచ్చింది.

“ఏటిరా.... ఏటాయేసాలు..... నా బొట్టె లంతా తినలా? కూడు తినమంటే ఇనం తిన మన్నట్టూ అట్టా ఏడుపు మొగం ఏసుకు సూత్తావేట్రా?” ముంతలో నీళ్లు గటగట చప్పుడయేలా నోట్లో ఎత్తిపోసుకొని తాగి, ముంత కింద పెడుతూ అన్నాడు అప్పన్న.

ఉహూ.... రాముడి చూపు పక్కగా పింగాణీ కంచంలో ఉన్న పప్పన్నం మీదికి పోనేలేదు. జాలిగా, దీనంగా అప్పన్న వంకే అలా చూస్తు

న్నాడు. ‘నేను తినలేను, అప్పన్నా! లేకుంటే తిననూ?’ అన్నట్లు ఉంది ఆ చూపు.

తంపి మీద కాగిన పాల మీగడలా ఎరుపు ధవిళికి తిరిగి ఉంది రాముడి శరీరవర్ణం. అందమైన ముఖంలో నల్లని సోగ కళ్ళు చూడ ముచ్చటగా ఉన్నాయి. రెండు రోజులై తిండి లేక ముఖం వాడి ఉంది. కడుపు లోతుకిపోయి పక్కలు అంటుకుపోయినట్లు ఉన్నాయి. మిలమిల మెరుస్తున్న ఆ కళ్ళలో లీలగా నీళ్ళు తిరుగుతున్నట్లు అనిపించింది అప్పన్నకు. రాముణ్ణి ఆ స్థితిలో చూసి అప్పన్న కడుపులో కలచినట్లు అయింది. కోపం, విసుగు స్థానాన్ని జాలి, ఆప్యాయత చోటు చేసుకొన్నాయి. ఎడం చేత్తో మెల్లగా రాముణ్ణి దగ్గరకి తీసుకొన్నాడు. బుజ్జగిస్తున్నట్లు తల నిమిరేడు.

“నా మాటినరా, రావుడూ.... ఇట్టా మొండి కేసి కూకుంటే నిస్తారనంగా తిండిలేక సచ్చి పోతావురా. సూత్రా ఈ రెన్నాళ్ళకే నీ మొగం ఎట్టా వాడిపోనాదో!....”

రాముడు ప్రేమగా అప్పన్న వంక చూసేడు. బాధతో ఏదో చెప్పాలని నోరు

తెరచేడు. అంతలో మళ్ళా ఏమనుకొన్నాడో, నోరు మూసుకొని అప్పన్న ఒడిలో తల పెట్టుకొని పడుకొన్నాడు. అప్పన్న ఎన్నివిధాల బ్రతిమాలినా ఎదురుగా కంచంలో ఉన్న అన్నం తినడానికి ఎటువంటి ప్రయత్నం చెయ్యలేదు. అలా కళ్ళు మూసుకొని అప్పన్న ఒడిలో నిద్రపోడానికి సిద్ధపడ్డాడు.

రాముడి మొండి పట్టుదల చూసి అప్పన్నకి ఒక్కసారిగా తిక్క రేగింది. విసురుగా వాణ్ణి తోసి పారేసి, “ఏటిరా సెప్తుంటే నీ మొండి తనం... తింటే తిను... నేకుంటే సావు... ఇంట్లో సికాకులు తోతే నా పానం పోతుంటే నా పీక మీదికి నువ్వోడివి!” అంటూ విసుక్కొంటూ పక్కనున్న తుండుగుడ్డని పై మీద వేసుకొని, తిన్న కంచం చేత పుచ్చుకొని లేచి పోయేడు.

పదిగజాల దూరంలో ఉన్న కుళాయి దగ్గర సిలవరి కంచాన్ని పేడా, మన్ను వేసి తోమి, నీళ్ళతో కడిగి పక్కనున్న రాతి మీద కాలబెట్టేడు. భోజనానికి ముందు ఇంటి పెజ

కలో దాచిన సగంకాలిన చుట్ట తీసి, కొడి దులుపి మళ్ళా వెలిగించేడు. పక్కగా ఉన్న మంచం మీద నడ్డి వాల్చి గట్టిగా నాలుగు దమ్ములు లాగేడు.

కడుపులో తిండి పడ్డంతో అప్పన్న కళ్ళు అనుకోకుండానే మూతలు పడ్డాయి. అతడు ఓ కునుకు తీసి లేచేసరికి ఆకాశం మీద వెలుగు పోయి చీకటి అలుముకొంది. ఎదురుగా పెద్ద మేడ దీపాలు లేక దిగులుగా పడి ఉంది. మేడంతా చీకటిగా ఉన్నా ముందు వరండాలో మాత్రం లైటు వెలుగుతున్నది.

“ఇంకా అమ్మగోరు ఎప్పటికి వత్తారో.... ఏదో?” ఆ రోజుకి వందోసారి అనుకొన్నాడు అప్పన్న ఆ మాటని.

అమ్మగారి మాట తలుపుకి వచ్చేసరికి రెండు రోజులై తిండి ముఖం చూడక నిరాహారదీక్ష పూనిన రాముడు గుర్తుకు వచ్చేడు. “ఈపాటికై నా తిన్నాదో.....నేదో,” అనుకొంటూ తలకింద పెట్టుకొన్న తుండుగుడ్డని తీసి, గాలిలో దులిపి, సాపుచేసి తలకి చుట్టుకొంటూ అటు నడిచేడు.

రాముడు ఉన్న చోటునే ముడుమకొని పడుకొన్నాడు. ఆకలి కడుపుకి ఊతగా రెండు కాళ్ళు డొక్కలో దోపుకొన్నాడు. కంచంలో అన్నం పెట్టింది పెట్టినట్లే ఉంది. నేల మీంచి ఎర్ర చీమలు బారులు కట్టేయి. “ఏటి సెయ్యడం?.....ఎలా సావడం?” కోపం, విసుగు, చేతకాని తనం ముప్పిరిగొనగా తనలో తనే గొణుకొంటూ బుర్ర గోక్కున్నాడు అప్పన్న.

“ఆ మేనేజరయ్యయినా వత్తే బాగుండి పోను. అడవానుగా పదో పరకో అడిగి.... ఉహూ....ఆడెక్కడ ఆడు....ఆడి అమ్మ వంక ధనం దారపోతున్నట్టు గింజుకుపోతాడు నెల జీతం ఇచ్చేతలికే. మల్లా అయ్యగోరు ముందు కబుర్లకేం నోట రేడు. ఆరు ఏ మాట సెప్పినా....‘మీ కెండుకు అయన్నీ నే నూసుకొంటాగా,’ అంటూ అనుమంతుడిలా సేతులు కట్టుకొని నిలబడ్డాడు....ఏదీ సూడ్డం? అయ్యగోరి కారు అటు గేటు దాటిందో నేదో

ఇటు ఇంటికి తాలంపెట్టి అదే పోనాడు.... తిరిగి యింటి మొగం సూత్తే ఒట్టు.

అంత జీతం ఉచ్చుకొంటున్న ఆడికన్న చరిగాడే నయం. అయ్యన్నా....అమ్మన్నా, ఏరున్నా నేకున్నా తన యాలకి టంచనుగా వచ్చి ఆ వరండాలో కూకుంటాడు. కూకుని, కూకుని ఏదో ఓ నిమనం కల్లు వాలితే ఏటి గాని రేతిరంతా నడ్డి సేరయేయడం అన్నమాట నేడు కదా?

ఆయిగా కూడు తినొచ్చి లొల్లాయి పదాలు పాడుకొంటూ కూకుంటాడు. ఆడికేం?.... తనలా పెల్లం, పిల్లలు, రోగాలు, రొచ్చులు ఈ చెడదలేం నేవు కదా. ‘ఒరే అప్పన్నా, నా మాటిను.....మణిసిగా సుకపడాలంటే చెమ్మచారిగానే ఉండిపోవాలా..... పెల్లి, పెల్లం అని చంబరపడ్డామో.....ఆల్ల కోసం నానా గడ్డితిని సావాలి. ఆయినోరిని కానోరిని కాల్లుకు బతిమాలాలి,’ అంటాడు.

ఆడి మాట అచ్చురాలా నిజం. మంచాన పడి సచ్చేట్టు ఆ పోలికోవం కాకపోతే ఇట్టాటి పని తన ఇలమలో ఏనాడైనా సేసేదా? అమ్మగోరాచ్చి, “అప్పన్నా, నువ్వేటో మంచోడివి, నమ్మలసి నోడివి అనుకొంటే.... చీ....ఇలాటి యెదవ పని సేసేవేట్రా..... అయిదో...పదో కావాలంటే అయ్యగోర్ని అడ గాల కాని ....” అంటే....ఈదిలో తిండిలేక పడి సావనున్నోడిని తెచ్చి ఇల్లు కట్టి, పెల్లి చేసి ఓ ఇంబోడిని సే సిన ఆ యమ్మకి అన్నాయం సేస్తే పురుగులడి సచ్చిపోడం తప్పదు.

ఆయాల అయ్యగోర్ని కట్టం సుకం సెప్పి అడగాలనే అనుకొన్నాడు. అడగానే అమ్మగో రిలా గువ్సవ్గా సేతిలో సొమ్ము పొయ్యక పోయినా, ‘ఒరే అప్పన్నా, ఉన్నవల్లకే తిండి పెట్టనేక సత్తున్నావు. మల్లా ఇదేంటిరా.... సిగ్గునేదూ?’ అంటూ సీవాట్లు పెట్టినా, ‘పోరా... పట్టుకుపో....మంచి డాకచేరుని సూసి మంది ప్పించు. నీల్లోసుకున్న మడిసిని అలా అచ్చర్ల సెయ్యకూడదు,’ అనేవారు.

సమయం నూసుకొని ఆరితో సెప్పాలనుకొంటుండగానే వచ్చి పడింది ఆ మాయదారి టిలిగిరాం...అయ్యగోరు ఎనకా ముందూ నూసుకోకుండా నిలబడ్డోరు నిలబడ్డట్టే కారులో యెక్కి అదే పోనారు. బుల్లెమ్మగోరికి ఎలా ఉందో...ఏదో? ఆ తల్లి మాలచ్చిమి అంత మంచమ్మగందా, ఇట్టాటి కట్టాలు ఆ మాయ దారి దేవుడు ఆ యమ్మకే తేవాలా?

పోససారి కన్నబిడ్డని బూదేవికి అప్పగించి అమ్మగోరు కన్నోరింటినుంచి వచ్చిన్నాడే అయ్యగోరు ఏడనుంచో రావుణ్ణి తీసుకొచ్చి నారు. అంత దుక్కంలోను అమ్మగోరు రావుణ్ణి ఆప్యాయంగా అందుకుని గుండెలకి సేర్చుకొన్నారు. ‘రావుడూ,’ అంటూ ఆడి కళ్ళలోకి అభిమానంగా సూసినారు. అప్పుడు ఆడికి ఇంకేదో పేరుండేవి. రావుడు అన్నపేరు అమ్మగోరే పెట్టినారు.

అప్పటికాడనుంచి రావుడంటే అమ్మగోరికి పంచపానాలు. రావుడికి అంతే. ఒక్కనిముసం అమ్మగోరు కనిపించకపోతే గిలగిలనాడి పోతాడు. అమ్మగోరు పార్టీలకి, ఇందులకి ఎలిరావడం నేటయితే అట్టగే యెంత రేత్తి రైనా ఈది గుమ్మంలో సూత్తూ కూకునేవోడు.

అమ్మగోరు ఈ తూరి కనడానికి కన్నో రింటికి పోతూ, తనకి రావుణ్ణి పానంలా నూసుకోమని ఒప్పసెప్పి పోనారు. ఆడి తిండి తిప్పలకంటూ ఏరుగా సొమ్ము సేతబెట్టినారు. మొదట అమ్మగోరు కన్నోరింటికి రావుణ్ణి తనతోపాటు తీసుకుపోవాలనుకున్నారు. కాని అయ్యగోరు ‘మీవాట్లు రావుణ్ణి తిన్నగా సూత్తారో నేదో ఇక్కడే ఉండనీ....అప్పన్ను న్నాడు....నానున్నాను’ అంటూ ధైర్యం సెప్తే ఇడవనేక ఇడవనేక ఇడసి ఎర్రారు. “ఒరే అప్పన్నా, మీ అయ్యగోరి మాటకేంది....ఈ రోజు ఇంట ఉంటే రేపు ఏడకి పోతారో.... నీమీద బారం పెట్టి పోతన్నారా,” అన్నారు.

అవును....అమ్మగోరు రావుడి బారం నా మీద వెట్టి పోనారు. మరి నానేం సేసేను. మూడున్నాలై రావుణ్ణి పస్తులెట్టాను. ఆకలితో ఆడి కడుపు కాలిపోతన్నాది....అయినా ముద్ద

నోట పెట్టకున్నాడు. “అప్పన్నా, నేను తన లేనురా....నా జలమలో ఇట్టాటి తిండి ఎప్పుడైనా తిన్నానా” అన్నట్టు సూత్రాడు. ఏటి సెయ్యడం....ఎలా సావడం....?

అప్పన్న పిచ్చివాడిలా తోటంతా తిరుగు తున్నాడు. దూరంగా పాకలోంచి పోలమ్మ గొంతుక బాధతో మూలుగుతూ వినిపించింది. ‘మల్లా ఏటయిందిరా బగమంతుడా!’ అను కొంటూ అటు నడిచేడు అప్పన్న. పోలమ్మ మంచమీద ఇటు అటు దొర్లుతూ మూలుగు తున్నది.

“ఏటే....పోలి! ఏటయిందే.....డాకచేరు సూదిమందు ఏసినాడు గందా....తగ్గిపోతాదే... పల్లక కల్లు మూసుకొని తొంగోవే” అంటూ భార్య పక్కలో కూర్చుని నుదుటి మీద చెయ్యి వేసేడు. పోలమ్మ ఒళ్లు వేడిగా కాలిపోతున్నది. ఎగిరిపడ్తున్న ముక్కుపుటాల్లోని వేడి డిపిరి సూటిగా వచ్చి అప్పన్న గుండెల్ని కాలుస్తున్నాది. పోలమ్మ మగతగా కళ్లు మూసుకొని ఉంది. కుండలో నీళ్ళలో గుడ్డతడిపి పోలమ్మ నుదిటి మీద వేసి, తలదాకా దుప్పటి కప్పి, నిట్టూరుస్తూ మంచమీంచి లేచేడు అప్పన్న.

పక్కగా చిన్న మంచం మీద మూడు రోజుల పురిటికండు మాంసం ముద్దలా గుడ్డల మధ్య పడి నిద్రపోతున్నాడు. కొత్తగా ఈ లోకంలో ప్రవేశించిన ఆ జీవివైపు, తనది అనుకున్న ఆ పసివాడివైపు ఆప్యాయంగా, ఆనందంగా చూసేడు అప్పన్న. “అయిదుగురు ఆడోల్ల తర్వాత అనుగ్గరించేవు, బగమంతుడా ఈడికి తల్లి లేని లోటు రానీకు” అనుకున్నాడు మనసులోనే దేవుణ్ణి ప్రార్థిస్తూ.

ఆ నిమిషంలో అతడి ఆలోచనల్లో మూడు రోజులై తిండిలేక మాడుతున్న రాముడు లేడు. ఆ రాముడి బాధ్యత తన మీద పెట్టి పుట్టింటికి వెళ్ళిన అమ్మగారు లేరు. ఎదురుగా తన వంశోద్ధారకుడు అయిన కొడుకు; వాడిని తనకు ప్రసాదించిన తల్లి....ఎలాగైనా సరే వాళ్ళిద్దర్నీ తను రక్షించుకోవాలి. వాళ్ళ కోసం ఏ పన్నె నా సరేచెయ్యాలి. రాముడు తిండిలేక చస్తే చావనీ, యజమానురాలు తిరిగి

వచ్చి తన్ను తిడితే తిట్టనీ....చేస్తున్న నాకరీ పోతే పోనీ....

అప్పన్న మనసులో అంతకు పూర్వం కదులాడిన సున్నిత భావాలు గాలికి చెదరిపడే మేఘంలా తునాతునకలై పోయేయి. మనసు లోని పాపభీతి పోయి ఏదో మొండి ధైర్యం పుట్టుకొచ్చింది. తను చేసిన పని న్యాయమైనదే అన్న నమ్మకం కుదిరింది. “అమ్మగోరు మా త్తరం ఏటంటారు? ఈతల మనిసి పానం పోతుంటే....డబ్బు సేతిలో యెయ్యందే డాక చేరు సూది మందు యేయనంటే సావమం టారా?....కాల్లబడి అడగాలంటే అయ్యగోరు కాని, ఆ మేనేజరయ్య కాని లేకపోయే.... సేతిలో వున్న సొమ్ము ఎంకచేసుడికి ముడుపు కట్టినట్టు నాది కాదు....రావుడిది అని ముట్టకుండా ఎట్లాగుంటాను? అక్కడికి ఆల్ల కాల్ల పట్టి, ఈల్ల సేతులుపట్టి రావుడి తిండికి నోటు రాకుండా పప్పన్నం తెచ్చి పెట్టునే వున్నాడు. తిన్నని ఆడు బీస్మిండుకొని కూకుంటే తనేటి సేస్తాడు?

ఆలోచిస్తూనే అప్పన్న మేడవైపు నడిచేడు. వీరిగాడు హుషారు కోసం బీడి మీద బీడి వెలిగిస్తూ ఇంటి నాలుగు పక్కల తిరుగు తున్నాడు. వాడి అడుగులో అడుగువేస్తూ వెనవెనుకనే తిరుగు తున్నాడు రాముడు. పోర్టికోలోకి వచ్చేసరికి ఆశగా ఇంటివైపు చూస్తున్నాడు. చావిట్లోంచి తలుపు తెరచుకొచ్చి ‘రాముడూ’ అని పిల్చే అమ్మగారి పిలుపు కోసం. మూసివున్న తలుపుకి కిందుగా వేలాడు తున్న తాళం కప్పవైపు చూసి నిరాశగా కళ్లు దించుకొని మళ్ళీ వీరిగాడి వెంట నడుస్తున్నాడు.

“నీ పెల్లం ఎంత మంచానపడ్డా యిడి పొట్ట కొట్టడం అన్నాయంరా, అప్పన్నా.... సూడు తిండినేక ఎట్లా నోతుకి పోనాడో,” అన్నాడు వీరిగాడు బీడి ఆఖరిదమ్ము లాగి అవతల పారేస్తూ.

మనిషి తనకి తానుగా తను చేసిన పని తప్పు అని పశ్చాత్తాప పడడం వేరు. ఎదుటివాడు తప్పు ఎత్తి చూపడం వేరు.

“అంత జాలి కలోడివి నువు తెచ్చిపెట్ట రాదూ?” అన్నాడు అప్పన్న కోపంతో.


“నా నెందుకు పెట్టాలి? డబ్బుచ్చుకొన్న వోడివి నువ్వు....అమ్మగోరు రావుణ్ణి అప్ప సెప్పింది నీకు. తిండినేక ఆడ్డి అలా ఉచరు పెట్టడం నాయంకాదురా, పిల్లలోడివి, అంటూ మంచి మాట సెప్తే నా మీద నేత్తున్నావు. ఆ రావు డెట్లాపోతే నాకేటి?....నువ్వెట్లా పోతే నాకేటి?” నేలమీద తబుక్కున ఉమ్మి, సీతో నాకేం పని అన్నట్లు కర్రతాటిస్తూ వెళ్ళి పోయేడు వీరిగాడు.

అంతకన్నా గట్టిగా కాండ్రించి ఉమ్మి తన ఇంటివైపు నడిచేడు అప్పన్న. నిద్రాపి పాక అల్లంత దూరంలో ఉండగానే పోలమ్మ వికృతంగా పెట్టిన కేక వినిపించింది. అదిరే గుండెలతో అప్పన్న పరుగుపెట్టి ఇంట్లోకి వెళ్ళేసరికి విలవిల కాళ్ళూ, చేతులూ కొట్టు కొంటున్నాది పోలమ్మ. ఆ కేకతో లేచిన పిల్లలు తల్లి కేమయిందో తెలియక గొల్లన ఏడవడం మొదలు పెట్టేరు.

“సిట్టి, అమ్మని సూత్తుండే....నాను పోయి డాకచేరుని పిలుసుకొత్తా,” అంటూ చేతికర్ర పట్టుకొని పరుగుపెట్టేడు అప్పన్న.

అతడు బైటికి వస్తుంటే అలజడి విని వచ్చి పడ్డాడు రాముడు. “ఒరే, రావుడూ, నా పోలి నచ్చిపోతన్నాదిరా....డాకచేరు కోసం పోతున్నా....కూంత సూత్తుండురా,” అంటూ ఓ కేక పెట్టేడు అప్పన్న. అతడి ఆరాటం, బాధ అర్థమైనట్టే చూసేడు రాముడు. ‘నువ్వెళ్లు....ఫరవాలేదు....నే చూస్తుంటాలే,’ అన్నట్లు పాకవైపు నడిచేడు.

కారులు, బెలిపోస్తు ఉన్నవాళ్ళకైతే ఏ సమయంలో అంటే ఆ సమయంలో డాక్టర్లు పలుకుతారు. అప్పన్న లాంటి వాళ్ళు పిలిస్తే, ఆ నిశి రాత్రిలో అవతల మనిషి ప్రాణం పోతూం దన్నా వచ్చే డాక్టర్లు ఎంతమంది ఉంటారు? అతడు కాదని ఇతడు....ఇతడు కాదని ఇంకొకడు, డాక్టరు అని బోర్డుకన్పించిన చోటి కల్లా పరుగులు పెట్టేడు అప్పన్న. తిరిగి, తిరిగి అతడి కాళ్ళు లాక్కొస్తున్నాయి. కళ్ళు తిరుగు



తున్నాయి. ఫలితం మాత్రం కూన్యం. 'నే వస్తున్నా, పద, అప్పన్నా' అంటూ ఏ ధర్మా త్ముడూ ముందుకి రాలేదు.

ఏమి చెయ్యడానికి లేక, మతిపోయిన వాడిలా నాలుగు రోడ్ల కూడలిలో నిలిచి పోయేడు అప్పన్న. అతడి బాధచూసి ఆ దేవుడే పంపినట్లు ఎక్కడినుండో రిజై నడుపుకొంటూ వచ్చేడు హనుమాన్లు. "ఏటిరా, మావా? ఏటిక్క డున్నావు?" అంటూ ప్రశ్నించేడు. అప్పన్న తనకి సంభవించిన కష్టం చెప్పుకొన్నాడు. "రిచ్చా ఎక్కు. నెరువుగట్టకాడ ఈదిలో ఓ డాకచేరు ఉన్నాడు. ఆడకి పోదాం," అన్నాడు హనుమాన్లు.

అప్పటికే అప్పన్న ఇల్లు విడిచి చాలా సమయం అయింది. పోలమ్మ ఎలావుందో.... అసలు మనిషి బ్రతికుందో....లేదో? ఈ డాక్టర కోసం తిరిగేన్నా తిన్నగా యింటికి పోతే కాలూ, చెయ్యి రాస్తూ, చివరి డ్షణాల్లో

భార్య దగ్గర ఉన్నట్లైనా అవుతుంది అను కున్నాడు అప్పన్న. "లేదురా, అప్పన్నా.... ఈ డాకచేరు మంచోడు. ఎంత రేతి రేళ్ళ ఏరు పిల్చినా వత్తాడు," అంటూ డైర్యం చెప్పేడు హనుమాన్లు.

అతడో కుర్ర డార్టరు. అంతగా ప్రాక్టీసు లేనివాడు. అందుకే ఎవరు ఏ సమయంలో పిల్చినా 'సరే' అంటాడు. కాని ఫీజు ముందుగా చేతిలో పడందే కాలు కదపడు. అప్పన్న తన గోడు అంతా చెప్పగానే చెయ్యి ముందుకి చాపేడు. అన్నన్నదగ్గర ఉన్న పాళంగా అతడి చేతిలో పొయ్యడానికి డబ్బెక్కడ ఉంది? ఆ డబ్బే వుంటే రాముణ్ణి మూడు రోజులై పస్తు పడుకోపెద్దాదా?

"పిల్లలు గలాణ్ణి సామీ....అది కన్ను మూసిందంటే అంతా అద్దాన్నం అయిపోతాం. అమ్మగోరు రాగానే అణాపైచలతో తమ ఫీజు ఇచ్చుకుంటాను. ఓ సారి వచ్చి సూసిపొండి,

బాబూ" అంటూ బ్రతిమాలుకొన్నాడు అప్పన్న.

ఫీజు అంతా కాకపోయినా సగమైనా చేతిలో పడందే కదలనన్నాడు ఆ డాక్టరు. "మీ పబ్బం కాస్తా గడిచిపోతే మళ్ళీ మీరు ముఖం చూపిస్తారా?....ఆ వెనుక వసూలు చేసుకోలేక మేము చావాలిగాని," అన్నాడు.

"ఇంద, మావా" బనీను లోపలి జేబు లోంచి రెండు పదులు తీసి అప్పన్న చేతిలో పెట్టేడు హనుమాన్లు. పైడితల్లి పండక్కి పెళ్ళానికి కొత్తకోక కొనుక్కు పోవాలని రెండు నెలలుగా టీనీళ్ళు తాగకుండా కూడ బెట్టిన సొమ్ము అది.

"అనుమానూ!" అన్నాడు అప్పన్న నీళ్ల నిండిన కళ్ళతో అతడి చేతులు పట్టుకుని.

"అయన్నీ ఇప్పుడు కాదు. ముందు డాక చేరుని పిల్చుకుపో," రిజై ఎత్తి పట్టుకుంటూ అన్నాడు హనుమాన్లు.

తన పక్కగా అప్పన్న రిజైలో కూర్చోడం డాక్టరుకి ఇష్టంలేదు. ఇబ్బందిగా ఇటూ అటూ చూసేడు. కాని ఆ సమయంలో చుట్టుపట్ల ఇంకో వాహనమేదీ కన్పించలేదు. ఇంక తప్ప దన్నట్లు అటు ముఖం తిప్పుకొని కూర్చున్నాడు.

పాకలో కాలు పెట్టేసరికి అప్పన్నకి కళ్ళు తిరిగేయి. పాకముందు పంచనిండా రక్తం.... చిక్కగా....జిగటగా కాళ్ళకి తగిలింది. మట్టి గోడకి బొమ్మల్లా అంటుకుపోయి ఉన్నారు పిల్లలు.

“ఏటే సిట్టి....ఏ టయిందే....ఈ రక్తం....ఏటే?” అంటూ పెద్దకూతుర్ని కుదుపుతూ ఆత్రంగా ప్రశ్నించేడు అప్పన్న. పదేళ్ళ ఆ పెద్దకూతురు పెదవులైతే కుదుపుతున్నాది కాని నోటినుంచి మాట మాత్రం ఊడి పడ్డం లేదు. అప్పన్న మనసు ఏదో అశుభాన్ని శంకించింది. ‘పోలీ!’ అంటూ పిచ్చివాడిలా అరుస్తూ లోపలికి పరుగు పెట్టేడు. మంచం మీద మాసిపోయిన గుడ్డల మూటలా ఉన్న పోలమ్మ మూలుగుతున్నది నీర్సంగా, దీనంగా. మృత్యువు నోటినుంచి బైటపడ్డ ప్రాణిలా రొప్పుతున్నాది. అప్పన్న కేకతో మెల్లగా కళ్ళ విప్పి చూసింది. ‘మావా,’ అంటూ లేని శక్తి తెచ్చుకొని బావురుమంది. నూతిలోంచి వచ్చి నట్లు వుంది ఆ పిలుపు. పోటులో వున్న సముద్రపు అలలు విరిగి పడ్తున్నట్లుంది ఆ ఏడుపు.

“ఏటే, పోలీ, ఏటైనాదే? పంచలో ఆ రక్తం ఏటే?” ఆందోళనతో అడిగేడు అప్పన్న.

“రావుడు, మావా....రావుడు....” అంటూ ఏడుపు మధ్య ఏమో గొణిగింది పోలమ్మ.

“ఏటే....రావుడేటి సేసిండు? తిండి పెట్ట నేదనే కోపంతో ఏరినై నా కరిసిండా....ఏటే తిన్నగా సెప్పే పోలీ!”

“సంటాడ్ని మావా....సంటాడ్ని....”

పోలమ్మ మాట పూర్తి చెయ్యనే లేదు. జరిగిందేమిటో గ్రహించుకొన్నాడు అప్పన్న. నిలువెల్లా కోపంతో వణకిపోయేడు మనిషి.

యువ దీపావళి సంచిత

ఆవేశంతో కణతల దగ్గర నరాలు పొంగు కొచ్చేయి. “జెష్టారా ఏదవా....ఎంతపని సేసే వురా!” అంటూ కోపంగా పెణకలోంచి కర్ర లాగేడు. అదే ఊపులో బైటికి వచ్చేడు.

“ఏటి మావా....ఏటయింది?” అర్థంకాక అడిగేడు హనుమాన్లు.

“ఏటా....ఏటయిందా.... ముందు ఆ రావుడి రక్తం కళ్ళనూడనీ....అప్పుడు సెప్టా....ఇస్యానంలేని ఏదవ. ఇంతకాడి నుంచి పానంపెట్టి పెంచిపోయి, ఈ ఏల తిండి పెట్ట లేదని....నా చిట్టినే పొట్ట పెట్టుకొంటారా.... ఈ ఏల నీ పానం తీసి మరీ ఒడుల్తారా.... నీకు సావు చూసింది....నిన్ను పెంచిన అప్పన్న సేతిలో నచ్చే యోగం ఉందిరా....”

కోపంతో బుసలు కొడుతూ, కర్రచేత్తో పట్టుకొని పరుగు తీసేడు అప్పన్న. చూడి ఆవుని అతిప్రయాసతో పసులసాల్లో తాటికి కట్టి నుదుట పట్టిన చెమటను తుడుచుకొంటూ ఎదురుపడ్డాడు వీరిగాడు.

“ఏద్రా! ఈరన్నా!....ఆ రావుడేద్రా?” మృత్యువులా చూంకరించేడు అప్పన్న. అలా ఆవేశంతో ఒణకిపోతూ బొబ్బలు పెడుతున్న అప్పన్న ఆకారం చూసి క్షణకాలం నోట మాట లేకుండా నిలచిపోయేడు వీరన్న.

“అడు నీ రుణం తీర్చుకొన్నాడ్రా.... నువ్వు సచ్చినా ఆడి బాకీ తీరవనేవు,” అన్నాడు వీరిగాడు విచారంగా నిట్టూరుస్తూ.

రాముడి కోసం జోరుగా వెళ్తున్న అప్పన్న వెను తిరిగి, “ఏటి....ఏటంటున్నావు?— రావుడు....నా చిట్టినే పొట్టెట్టుకొన్న రావుడు....నా రుణం తీరుసుకొన్నాడా?”

“అడు నీ చిట్టినే పొట్ట నెట్టుకోలేదురా.... నీ చిట్టినే రచ్చించడానికి ఆడిపానం పోగొట్టుకొన్నాడు.”


వీరిగాడి మాట సూటిగా వచ్చి అప్పన్న గుండెలో ఎర్రగా కాల్చిన ఇనప కడ్డీలా గుచ్చుకొంది.

వీరిగాడు జరిగినదంతా చెప్పేడు.

ఇటు రాముడి మొండి పట్టుతో, అటు ఇంటి దాని రోగంతో సతమతమవుతున్న అప్పన్న ఆ హూట పోట్లపడ్డ మేత విషయం మరచి పోయేడు. దానికి చూలుపట్టిన దగ్గరి నుంచి ఒకటే ఆకలి, కోపం. ఎంత తిండి పెట్టినా చాలదు. మేతకి ఒక్క నిముషం ఆలస్యమైతే ఊరుకోదు. అలా కోపంతో అది ఎన్నోసార్లు పలుపు తెంపుకొని తోటలోపడి పచ్చని చెట్లని తిన్నంత తిని మిగిలిన వాటిని కాళ్ళతో తొక్కి నాశనం చెయ్యడం, ఆ పళంగా అయ్యగారు దాన్ని అమ్మి పాఠశాలకు మని అప్పన్నతో చెప్పడం, అమ్మగారు పుట్టింట పుట్టిన ఆవుపడ్డ అన్న అభిమానంతో ఆ పని జరగ నియ్యక పోవడం ఆ ఇంట అందరికీ తెలిసిన విషయమే. “ఒరే అప్పన్నా! వంగడం గల పడ్డరా....ఒక చూడని వేసిం దంటే ఆ పొగరంతా అణగిపోతుంది. అంత దానా కాస్త దాన్ని జాగ్రత్తగా రనిపెట్టి చూస్తుండాలి” అనేది యజమానురాలు.

ఆ రోజు అప్పన్న డాక్టరు కోసం వెళ్లేక అది కోపంతో, ఆకలితో పలుపు తెంచుకొని తోటలో పడింది. అప్పన్న ఇంటి ముందుకి పోయి ‘అంబా’ అంటూ ఓ గావుకేక పెట్టింది. కట్టు విడిన పోట్లపడ్డని చూసి పిల్లలు భయంతో గొల్లుమన్నారు. దానితో బెదరి పోయిన పడ్డ ఎటు పోవాలో తెలియక అప్పన్న పాకలోకి జొరబడింది. పాకలో మంచంమీద కదలలేని స్థితిలో ఉన్న పోలమ్మ ఇంట్లో జొరపడిన ఆవుపడ్డని చూసి భయంతో ఓ గావుకేక పెట్టింది. అప్పన్న ఇంటి ముందు అలజడి విని వీరిగాడు అక్కడికి పరుగుతో వచ్చే సరికి....అప్పటికే రాముడు పోట్ల పడ్డని వీరోచితంగా ఎదురిస్తున్నాడు. వాడి వంటి నుంచి రక్తం కాలవ కడ్డున్నది. అందిన చోట్ల కొమ్ములతో పొడిచి పోగులు పెడు న్నాది పోట్లపడ్డ.

వీరిగాడు పడ్డని అదుపులోకి తీసుకొన్నాక ఇంక అక్కడ తన అపసరం లేదన్నట్లు



తిన్నగా తోటలోకి కుంటుకుంటూ వెళ్ళిపోయేడు రాముడు.

అప్పన్న తిరిగి వెళ్ళేసరికి డాక్టరు పోలమ్మను తనిఖీచేసి మందు చీటిరాసేడు. “మరేం ఫరవాలేదు. జాగ్రత్తగా ఈ మందులు వాడమను” అంటూ హనుమాన్లతో చెప్పి చైటికి వచ్చేడు.

“ఏటిరా మావా....డాకటేరుబాబుని ఈడనే ఇడిసి అలా పరుగు తీసేవు?” అన్నాడు హనుమాన్లు.

అప్పన్న మాట్లాడలేదు. తిన్నగా పాకలోకి వెళ్ళేడు. డాక్టరు ఇచ్చిన ఇన్జక్షన్వల్ల పోలమ్మ మగతగా కళ్ళమూసుకొని ఉంది. పక్కగా ఉన్న చిన్న మంచం మీద పసివాడు కసికందకుండా గుడ్డల మధ్య నిద్రపోతున్నాడు.

మానంగా డాక్టర్ని సాగనంపి తిరిగివచ్చేడు అప్పన్న.

తూరుపు ఆకాశం పొట్లావుచేత కుమ్మబడ్డ రాముడి ఒళ్ళలా ఎర్రగా ఉంది. అప్పన్న ఒంట్లో ఆ ఉణుతులతో అంత మాత్రం శక్తి కూడా మిగిలిలేదు. మానసికంగా, శారీరకంగా ఎంతో అలసిపోయి ఉన్నాడు.

చెట్టుమీద కాకులు గోలగా అరుస్తున్నాయి. చెట్టు కింద రాముడు పెద్ద నిద్రలో ఉన్నాడు. వాడి కంచంలో ఉన్న అన్నంతో ఎర్ర చీమలు తృప్తిగా విందు చేసుకొంటున్నాయి.

పలుగు పట్టుకొని తోటలో ఒక పక్కగా గొయ్యి తీసేడు అప్పన్న. రాముణ్ణి పెంచిన చేతులతోనే వాడిని ఆ గోతిలో దింపేడు. అప్పన్న కళ్ళవెంట కారిన నీళ్ళు రక్తపు ముద్దలా ఉన్న రాముడి శరీరం పై పడి, ఆ ఉదయపు ఎండలో మరింత ఎర్రగా కన్పించింది.

గొయ్యినిండా మన్నుకప్పేడు అప్పన్న. గేటులోంచి నల్లకారు మెల్లగావచ్చి పోర్టికోలో ఆగింది. సమయానికి ఎక్కడినుంచో ఆదరా బాదరావచ్చి తలుపు తాళం తీసేడు మేనేజరు. అయ్యగారి చెయ్యిపట్టుకొని నెమ్మదిగా కారులోంచి దిగేరు అమ్మగారు. అమ్మగారి చేతిలో దేనికోసమో ఆత్రంగా చూసేడు అప్పన్న.

ఆమె చేతులు కాళీగా ఉన్నాయి. నిండుగా వెళ్ళిన అమ్మగారు ఒంటిగా తిరిగి వచ్చేరు.

అమ్మగారి కాళ్ళపట్టుకొని బావురుమన్నాడు అప్పన్న. వెక్కివెక్కి ఏడుస్తూనే జరిగినదంతా చెప్పేడు. “నాను పాపిస్టోడిని అమ్మా....ఆడి తిండికని తమ రిచ్చిన సొమ్మెట్టి నా పెల్లానికి మందిప్పించేను. ఆడు నా కోసం మూన్నాలై తిండినేకపోయినా పోట్ల పడ్డతో తలపడి తన పానాలు ఇడిచి పెట్టేడు” అన్నాడు అప్పన్న ఏడుస్తూ.

సరోజమ్మ కళ్ళనీళ్ళతో రాముణ్ణి పాతి పెట్టిన స్థలం దగ్గరికి వెళ్ళింది. “రాముడూ.... నువ్వుకూడా ఇలా అన్యాయం చేస్తావనుకో లేదురా,” అంది బాధగా.

ఆ మాట విన్న అప్పన్న గుండె తరుక్కుపోయింది. “తవరికి అన్నాయం సేసింది రావుడు కాదమ్మా....నాను....నాను” అన్నాడు తలకొట్టుకొంటూ.

“ఇందులో ఎవరూ అన్యాయం చెయ్యలేదు, అప్పన్నా. ఎవరి బాధ్యతలు వాళ్ళు నిర్వహించేరు. నువ్వు మనిషివి—రాముడు కుక్క....అంతే తేడా” అన్నారు రాఘవరావు గారు వాడిని ఓదారుస్తూ.